

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీమన్నిగమాంతమహాదేశికైరనుగృహీతం
॥ శతదూషణీస్థ శ్రీహయగ్రీవస్తోత్రం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శతదూషణీస్థ శ్రీహయగ్రీవస్తోత్రం ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

సమాహారః సామ్నాం ప్రతిపదమృచాం ధామ యజుషాం

లయః ప్రత్యూహానాం లహరి వితతిర్బోధజలధేః ।

కథాదర్పక్షుభ్యత్మలికథక కోలాహలభవం

హరత్స్వంతర్ధ్వాంతం హయవదన హేషా హలహలః ॥ 1 ॥

హయగ్రీవసుధాసింధుహర్షహేషారవోర్మయః ।

జయంతి వాదవేలాంతక్షిప్తబాహ్యకుదృష్టయః ॥ 2 ॥

సంప్రజ్ఞాతస్థితిమధిగతే నిర్వికల్పే సమాధౌ

శాంతావద్యం స్తిమితబహులానందసందోహమంతః ।

యత్తద్బ్రహ్మ స్ఫురతి యమినాం పూర్ణషాఢ్గుణ్యరూపం

సా మే నిత్యం హృది హయముఖీ దేవతా సన్నిధతాం ॥ 3 ॥

యదాత్మానో వేదా యదనుగుణవర్ణాకృతిజుషః

ప్రమాణం యత్రైతే నియతమపరిచ్ఛేద్యవిభవే ।

య ఏషామాహర్తా దనుజమథనో వాజివదనః

స మే దేవః శ్రీమాన్ విదలయతు సమ్మోహమఖిలం ॥ 4 ॥

అబాధాదధ్యక్షప్రభృతి మితివర్గేష్వవధృతం

శరీరం యస్యేదం జగదఖిలమంతర్యమయితుః ।

స మే తర్కైరేత్తైర్నిజవిభవలుంఠాకమథనైః

ప్రసీదత్వాసీదన్నిగమశతసీమా హయముఖః ॥ 5 ॥

అజ్ఞానసంతమసమాశ్రయణోన్ముఖానాం
 సంవిత్ప్రదీపమహసా సహసా నిరుంధన్ |
 విద్యాస్వయంవరపతిర్వ్యపహంత్యవిద్యాం
 సర్వానుభూః స భగవాన్ పురుషోత్తమో నః || 6 ||

విదితమనువదంతో విశ్వమేతద్యథావత్
 విదధతి నిగమాంతాః కేవలం యన్మయత్వం |
 అవిదితబహుభూమా నిత్యమంతర్విధత్తాం
 హయవరవదనోఽసౌ సన్నిధిః సన్నిధిం నః || 7 ||

హయముఖముఖైస్తత్తద్రూపైరకర్మవినిర్మితైః
 ఉపదిశతి యస్తథ్యం పథ్యం సతామవసీదతాం |
 జననపదవీయాతాయాతశ్రమాపహరాం ధియం
 జనయతు స మే దేవః శ్రీమాన్ ధనంజయసారథిః || 8 ||

నమస్తేధా విభక్తానామాత్మనామంతరాత్మనే |
 బ్రహ్మణే హయవక్త్రాయ బంధమోక్షైకహేతవే || 9 ||

య ఏకో దుర్లంఘ్యత్రిగుణనిజమాయానిగలితైః
 విచిత్రైః క్షేత్రజ్ఞైర్విహారతి సరోజాసహచరః |
 జగత్సర్గక్షేమక్షపణపరికర్మీణమహిమా
 దయాలుర్దేవోఽసౌ తురగవదనస్తారయతు నః || 10 ||

అనన్యానాం పుంసామనవధికభక్తిస్థితిజషాం
 అవిద్యాధ్వంసో యచ్ఛరణవరివస్యాపరిణతేః |
 తదేకం సత్సంవిత్సుఖమవధిదూరీకృతగుణం
 హతాశేషావద్యం హయవదనమీడిమహి మహాః || 11 ||

హతాశేషక్లేశా నిరవధి మహానందధనినో

వయం భూయాస్మేతి స్థిరమనఘవర్త్యన్యధికృతాః |

అనాఘ్రాతద్వంద్వా హయముఖపదద్వంద్వరుచయః

స్వదంతాం మే సంతః శ్రుతిజలధిముష్టింధయధియః || 12 ||

|| శ్రీహయగ్రీవస్తోత్రం సమాప్తం ||

కవితార్కికసింహాయ కల్యాణగుణశాలినే |

శ్రీమతే వేంకటేశాయ వేదాంతగురవే నమః ||